

**ඒකාබද්ධ මාර්ග ආයෝජන වැඩසටහන (අයි මාර්ග) 2014 නොවැම්බර් 01 දින සිට 2014 දෙසැම්බර් 31 දක්වා**

ඒකාබද්ධ මාර්ග ආයෝජන වැඩසටහනේ (අයි මාර්ග) නොවැම්බර් 01 දින සිට 2014 දෙසැම්බර් 31 දක්වා පළමු ගිණුම් කාලපරිච්ඡේදය සඳහා වූ මූල්‍ය ප්‍රකාශන, ශ්‍රී ලංකා ප්‍රජාතාන්ත්‍රික සමාජවාදී ජනරජය හා ආසියානු සංවර්ධන බැංකුව අතර 2014 නොවැම්බර් 05 දින එළැඹි අංක 3171 - එස්ආර්අයි (එස්එල්) දරන ණය ගිවිසුමේ IV ව්‍යවස්ථාවේ 4.03 වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී.

**1.2 ව්‍යාපෘතිය ක්‍රියාත්මක කිරීම, අරමුණු, අරමුදල් යෙදවීම සහ ව්‍යාපෘති කාලය**

වැඩසටහනේ ණය ගිවිසුම අනුව, මහාමාර්ග හා ආයෝජන ප්‍රවර්ධන අමාත්‍යාංශය වැඩසටහන ක්‍රියාත්මක කරවීමේ නියෝජිතායතනය වන අතර, මාර්ග සංවර්ධන අධිකාරිය වැඩසටහන ක්‍රියාත්මක කිරීමේ නියෝජිතායතනය වේ. වැඩසටහනේ අරමුණ වන්නේ , ග්‍රාමීය ප්‍රජාව හා සමාජ ආර්ථික මධ්‍යස්ථාන අතර මාර්ග ප්‍රවේශය වැඩිදියුණු කිරීමයි. ජාතික හා පළාත් මාර්ග අතර සම්බන්ධතාවය වැඩිදියුණු කිරීම එහි දිගුකාලීන බලපෑම වන අතර එහි ප්‍රතිඵලය ප්‍රවාහන කාර්යක්ෂමතාවය වැඩි දියුණු කිරීම වේ. පළාත් මාර්ග කිලෝමීටර 2,200 ක් හා ජාතික මාර්ග කිලෝමීටර 400 ක් ආවරණය වන දකුණු පළාත, සබරගමුව පළාත, බස්නාහිර පළාත, මධ්‍යම පළාත, උතුරු මැද පළාත, වයඹ පළාත යන පළාත්වල ව්‍යාපෘති ක්‍රියාත්මක කිරීමේ ඒකක 5 ක් යටතේ ආයෝජන වැඩසටහන ක්‍රියාත්මක කරනු ලැබේ. ණය ගිවිසුම අනුව ව්‍යාපෘතියේ ඇස්තමේන්තුගත මුළු පිරිවැය රු.මිලියන 117,780 කට සමාන එජඩො මිලියන 906 වන අතර ඉන් රු.මිලියන 104,000 කට සමාන එජඩො මිලියන 800 ක් සැපයීමට ආසියානු සංවර්ධන බැංකුව එකඟ වී තිබුණි. ව්‍යාපෘතිය එහි කටයුතු 2014 ජුනි 01 දින ආරම්භ කරන ලද අතර 2024 මාර්තු 30 වනවිට නිමකිරීමට නියමිතය.

**1.3 මූල්‍ය ප්‍රකාශන සම්බන්ධයෙන් කළමනාකරණයේ වගකීම**

මෙම මූල්‍ය ප්‍රකාශන ශ්‍රී ලංකා රාජ්‍ය අංශයේ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම කළමනාකරණයේ වගකීම වේ. වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනවලින් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

**1.4 විගණකගේ වගකීම**

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනවලින් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම් කර ක්‍රියාත්මක කරන බවට මෙම ප්‍රමිති අපේක්ෂා කරයි. මූල්‍ය

ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරී වන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටිත්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශයන්ගේ අවදානම් තක්සේරු කිරීමද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස වැඩසටහනේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් වැඩසටහනේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීම ද විගණනයට ඇතුළත් වේ. මාගේ මතය සඳහා පදනමක් සැපයීම උදෙසා මා විසින් ලබා ගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි. පහත සඳහන් දෑ තක්සේරු කිරීමෙහිලා අවශ්‍ය යැයි සලකනු ලැබූ එවැනි පරීක්ෂා කිරීම්ද එම පරීක්ෂණයට ඇතුළත් විය.

- (අ) අභ්‍යන්තර පාලන අංශයෙන් බලන කල වැඩසටහන කළමනාකරණය පිළිබඳ සනුදායක පාලනයක් සහ වැඩසටහනේ මෙහෙයුම්වලට අදාළ පොත්පත්, වාර්තා ආදියේ විශ්වාසවන්තභාවය තහවුරු වනු පිණිස පද්ධති සහ පාලන ප්‍රමාණවත් වූයේද යන බව.
- (ආ) ශ්‍රී ලංකා රජය හා ණය සපයනු ලබන නියෝජිතායතනය විසින් සපයන ලද අරමුදල්වලින් දරන ලද වැඩසටහන් වියදම්, මූල්‍ය හා භෞතික වශයෙන් වැඩසටහනේ ප්‍රගතිය, වැඩසටහනේ මෙහෙයුම් වලින් උද්ගත වූ වත්කම් සහ වගකීම්, ණය වලින් කරන ලද මිලදී ගැනීම් හඳුනා ගැනීම ආදිය දැක්වෙන පරිදි අඛණ්ඩ පදනමක් මත ප්‍රමාණවත් ගිණුම් වාර්තා පවත්වා ගනු ලැබුවේද යන බව.
- (ඇ) ණය යටතේ ආපසු ගැනීම් ණය ගිවිසුමේ දක්වා ඇති පිරිවිතරයන්ට අනුකූලව සිදුකර තිබුණේද යන බව.
- (ඈ) ණය යටතේ සපයන ලද අරමුදල්, ද්‍රව්‍ය හා උපකරණ වැඩසටහනේ අරමුණු සඳහා උපයෝජනය කර තිබුණේද යන බව.
- (ඉ) වැඩසටහන ක්‍රියාත්මක කිරීම සඳහා අනුගමනය කරන ලද වර්ගීකරණයට අනුව වියදම නිවැරදිව හඳුනාගෙන තිබුණේද යන බව.
- (ඊ) ශ්‍රී ලංකා රාජ්‍ය අංශයේ ගිණුම්කරණ ප්‍රමිති පදනම් කරගෙන මූල්‍ය ප්‍රකාශන පිළියෙල කර තිබුණේද යන බව. සහ
- (උ) ණය ගිවිසුමේ දක්වා ඇති මූල්‍ය සම්මුතීන්වලට අනුකූල වූයේද යන බව.

**2. මූල්‍ය ප්‍රකාශන**  
-----

**2.1 මතය**  
-----

මාගේ පරීක්ෂණයෙන් පෙනී යන අන්දමට සහ මට සපයන ලද උපරිම තොරතුරු සහ පැහැදිලි කිරීම් අනුව, මා දරන්නාවූ මතය වනුයේ,

- (අ) 2014 දෙසැම්බර් 31 දිනෙන් අවසන් වර්ෂය සඳහා වැඩසටහන නිසි ගිණුම් වාර්තා පවත්වා ඇති බව හා 2014 දෙසැම්බර් 31 දිනට වැඩසටහනේ ක්‍රියාකාරීත්වය පිළිබඳ තත්ත්වය සත්‍ය හා සාධාරණ ලෙස දැක්වෙන අයුරින් ශ්‍රී ලංකා රාජ්‍ය අංශයේ ගිණුම්කරණ ප්‍රමිතිවලට අනුකූලව මූල්‍ය ප්‍රකාශන පිළියෙල කර ඇති බව,
- (ආ) සපයන ලද අරමුදල් ඒවා සපයනු ලැබූ කාර්යයන් සඳහා උපයෝජනය කර තිබුණු බව, සහ
- (ඇ) ණය ගිවිසුමේ දක්වා ඇති මූල්‍ය සම්මුතීන්වලට අනුකූල වූ බවත්ය.

**2.2 මූල්‍ය ප්‍රකාශන පිළිබඳ අදහස් දැක්වීම**

**2.2.2 නීති, රීති, හා රෙගුලාසිවලට අනුකූල නොවීම.**

පහත සඳහන් නීති, රීති, රෙගුලාසිවලට අනුකූල නොවීම් නිරීක්ෂණය විය.

**නීති, රීති, රෙගුලාසි ආදියට යොමුව**

**අනුකූල නොවීම්**

(අ) ජාතික ප්‍රසම්පාදන මාර්ගෝපදේශ සංග්‍රහය

3.1 හා 3.2 වගන්ති

එකතුව රු.119,266,514 ක ඇස්තමේන්තුගත පිරිවැයකට මාර්ග පිළිබඳ මූලික විමර්ශනයන් සඳහා උපදේශකවරුන් 11 දෙනෙකු තෝරා ගැනීමට තරඟකාරී ලංසු පරිපාටිය අනුගමනය කර නොතිබුණි.

1.2 (ඇ) වගන්තිය

ප්‍රසම්පාදනයන්ට සහභාගී වීමට සුදුසු පාර්ශවයන් සඳහා සාධාරණ, සමාන හා උපරිම අවස්ථා ලබාදීමට ප්‍රසම්පාදන පරිපාටිය අනුගමනය කළ යුතු වුවද, කුලී වාහන සඳහා මාර්ග සංවර්ධන අධිකාරියේ ලියාපදිංචි වූ සැපයුම්කරුවන් ව්‍යාපෘතිය විසින් තෝරා ගෙන තිබුණි.

(ආ) 2007 අප්‍රේල් 05 දිනැති අංක 33 දරන කළමනාකරණ සේවා දෙපාර්තමේන්තු චක්‍රලේඛය

කළමනාකරණ සේවා දෙපාර්තමේන්තුවේ අනුමැතිය ලබා ගැනීමෙන් තොරව වැඩසටහන විසින් නිලධාරීන් 22 ක් බඳවා ගෙන තිබුණි.

**3. මූල්‍ය හා භෞතික කාර්ය සාධනය**

**3.1 අරමුදල් උපයෝජනය**

මූල්‍යයනය, සමාලෝචිත වර්ෂය සඳහා අයවැයගත ප්‍රතිපාදන, සමාලෝචිත වර්ෂය තුළ සහ 2014 දෙසැම්බර් 31 දින දක්වා අරමුදල් උපයෝජනය පිළිබඳ වැදගත් සංඛ්‍යා ලේඛන කිහිපයක් පහත දැක්වේ.

ප්‍රභවය	ණයගිවිසුමේ මූල්‍යයනය සඳහා එකඟ වූ මුදල		2014 වර්ෂය සඳහා අයවැයගත ප්‍රතිපාදනය	2014 දෙසැම්බර් 31 දක්වා උපයෝජනය කළ අරමුදල්
	එ.ජ.ඩො මිලියන	රු.මිලියන	රු.මිලියන	රු.මිලියන
ආ ස බැ	800	104,000	-	-
ශ්‍රී ලං ර	106	13,780	30.79	29.10
එකතුව	906	117,780	30.79	29.10

මූල්‍ය ප්‍රකාශන අනුව, මහා භාණ්ඩාගාරයෙන් කරන ලද වෙන්කිරීමට අමතරව, 2014 ජුනි 01 දින සිට වැඩසටහනේ කාර්යයන් ආරම්භ කිරීම සඳහා තාවකාලික ණයක් ලෙස මාර්ග සංවර්ධන අධිකාරියෙන් රු.මිලියන 136 ක් වූ මුදල් ලැබී තිබුණි.

**3.2 භෞතික ප්‍රගතිය**

මාර්ග සැකසීමේ කාර්යයන් සඳහා උපදේශක සේවා හැර වැඩසටහන යටතේ සිදුකළ යුතු මාර්ග වැඩිදියුණු කිරීමේ කාර්යයන් 2014 දෙසැම්බර් 31 වන විටත් ආරම්භ කර නොතිබුණි.